

■ **Выбары-2016: праграмы кандыдатаў**

**ПЕРАДВЫБАРНАЯ ПРАГРАМА
УЛАДЗІМІРА ПАДГОЛА**

Кандыдат у дэпутаты парламента па Старавіленскай акрузе №105 ад БНФ

Сябры, грамадзяне, выбаршчыкі!

Прыхільнікі Лукашэнкі і яго апаненты!

Мы — нашчадкі тых, хто перамог крыжаносцаў і гітлераўскі фашызм. А таму мы мусім жыць значна лепш, чым сёння жывуць немцы Германіі.

Мы — народ Пераможца! А жывем жабракамі.

Хачу як мага хутчэй перамагчы тых, хто давёў нас да жабрацтва.

Мы ў Саюзнай дзяржаве з Расіяй, якая ваюе на Данбасе, у Сірыі, захапіла Крым, частку Грузіі.

Расія за бясплатна купляе нашы тавары, і вы маеце мізэрныя заробкі. А калі Расія, разрабаваная алігархамі, адмовілася купляць нашы тавары, тады многія з нас страцілі працу. Няма за што жыць, няма чым карміць дзетак і купляць лекі. А вас яшчэ запісалі ў дармаеды і прымушаюць плаціць падатак! Здзек з людзей! Ганьба!

Мы неадкладна адменім падатак на дармаедства!

Мы адменім закон аб утварэнні Саюзнай дзяржавы з Расіяй, што пярэчыць Канстытуцыі!

Трэба — Адрадзіць Незалежнасць і Суверэнітэт Беларусі.

Гэты Саюз — пагроза кожнаму з нас! Кармушка для арды чыноўнікаў-алігархаў, якія кормяцца пльёмам Вашай працы! Яны маюць «виллы» па ўсім свеце, валютныя рахункі ў афшорах, а Вам дураць галаву адраджэннем саюза. Гэта саюз хцівых махляроў!

Мы сталі прыбудовай да Расіі. Нас клічуць «мастом», «раздарожжам», «трубой».

А ці могуць нармальныя людзі жыць на мосце ці пад мостам? Не! Жыць на трубе? Не!

Мы сталі краінай-пыласосам, які смочка з Расіі наркатыкі, злачынцаў, мігрантаў, зброю і тэарыстаў. Нашу моладзь спойваюць і труюць наркатай.

Лукашэнка заявіў, што з Расіі ў Беларусь паступае наркатыкаў больш, чым з усіх астатніх краінаў, разам узятых. Але ж між імі ёсць мяжа, якая ахоўваецца.

Партыя БНФ лічыць, што трэба ўвесці наркаконтроль на мяжы з Расіяй. А вось з Польшчай і Літвой мы мусім адкрыць межы. У іх тавары каштуюць значна танней, чым у нас.

На мяжы з Расіяй трэба ўвесці кантроль і са зброяй. Лукашэнка заявіў амерыканцам, што Беларусь наводнена зброяй, а яна без перашкод прэз з Расіі! Бо з ёй няма кантролю на мяжы.

Калі зброя бесперашкодна будзе ісці да нас, тады Беларусь стане як крывавы Данбас.



Беларусь — у АДКБ. У складзе АДКБ беларусы атрымалі пагрозу вайны, якую вядзе Расія. Трэба выйсці з АДКБ і тым самым захаваць жыццё нашай моладзі!

А эканамічны Еўразійскі звяз — гэта расійскі падман! Лукашэнка аддаў эканамічны суверэнітэт еўразійскай эканамічнай камісіі. Але ж гэта пярэчыць Канстытуцыі. Пуцін падмануў нас, абяцаючы, што ў Еўразійскім звязе будуць аднолькавыя кошты на газ і нафту.

Еўразійскі саюз — скасаваць! А з Еўропай сябраваць-гандляваць!

Мы сталі залежаць ад крамлёўскіх крэдытаў. Жыць пазычаючы з года ў год мільярды даляраў, як робіць Лукашэнка і яго памагатыя, — гэта — будучая галечка для нашых дзетак і ўнукаў. Ім наканава на стаць рабамі алігархаў Расіі і ўсё сваё жыццё аддаваць даўгі.

Я мару, каб кожны з Вас не меў даўгоў. Хачу, каб кожны з Вас меў сваю кватэру ды яшчэ дом у вёсцы.

Лічу, што кожны дарослы ў нашай краіне, калі захоча, можа мець свой легкавы аўтамабіль. Некалькі год таму мы былі на крок ад гэтага. Наша партыя БНФ хацела правесці рэферэндум, каб адмяніць мыты на легкавыя аўто. Уладатрымальнікі забаранілі рэферэндум і не далі Вам набываць танныя аўто з усяго свету.

Мы — народ Будаўнік! Можам пабудаваць дзяржаву з годным і заможным жыццём для кожнага. Пабудаваць Наш Дом-Храм.

Мы дасягнем гэтага, калі **Адродзім Незалежнасць і Суверэнітэт і створым сваю дзяржаву.**

Зможам, калі над краінай будзе лунаць сцяг Хрыстовых колераў — Бел-чырвона-белы. Зможам, калі ачысцім нашу Рэспубліку ад расійскіх вайсковых баз! Наркатыкаў! Зброі!

Мы заживём багата, калі парламентам стане асноватворнай цаглянай дзяржаўнага будаўніцтва, а не той, якую дасталі з прэзідэнцкай кішэні і далі ўсім «па галаве» — павялічылі пенсійны ўзрост.

Мы станем заможнымі і шчаслівымі, калі ўвядзём прыватную ўласнасць на зямлю і абаронім прыватную ўласнасць законам ды незалежным судом.

Дык давайце разам з намі пад гербам ПАГОНЯ

Ратаваць, Бараніць, Будаваць наш Дом — Беларусь!

**ПЕРАДВЫБАРНАЯ ПРАГРАМА
КАРАЛІНЫ АЎХІМОВІЧ**

**ЗА МОЦНУЮ БЕЛАРУСЬ!
«ЛДПБ — МОЦНАЯ БЕЛАРУСЬ»**

Ліберальна-дэмакратычная партыя Беларусі гаворыць: «За Моцную Беларусь!». Бо ўсе мы хочам стабільнасці, росквіту, росту дабрабыту і сацыяльна-эканамічнага развіцця краіны. Такое магчыма толькі ў Моцнай Беларусі, а Моцная Беларусь — гэта парадак у краіне, дастатак у доме! Ліберальна-дэмакратычная партыя Беларусі аб'ядноўвае больш як 50 тысяч грамадзян, гэта самая магутная палітычная сіла краіны.

УНУТРАНАЯ ПАЛІТЫКА

1. ЛДПБ заяўляе: Незалежнасць і Суверэнітэт — галоўныя каштоўнасці народа, які дасягнуў пабудовы ўласнай Дзяржаўнасці. Таму ўсе размовы пра неактуальнасць захавання, умацавання, аховы Незалежнасці і Суверэнітэту — павінны спыняцца і аддавацца на грамадскае ганьбаванне.

2. ЛДПБ заклікае: не дапусціць скажэння або перапісу нашай слаўнай гісторыі, ні ў якім разе нельга ўцягваць краіну і народ у «гістарычныя» войны, якія, на жаль, у апошнія гады сталі актуальнымі асабліва ў былых краінах СССР. Мы не маем права дзяліць мінулае — яно ў нас адно.

ЗНЕШНЯЯ ПАЛІТЫКА

1. ЛДПБ як партыя дзяржаўнікаў вядзе актыўную работу на міжнародным узроўні і ў выпадку абрання нашых дэпутатаў, толькі ўзмоцніцца ў гэтым кірунку. Мы ўзаемадзейнічаем з буйнымі палітычнымі сіламі Еўрапейскага Саюза, краін блізкага замежжа і Азіі.

2. ЛДПБ за шматвектарную палітыку, мы павінны выбудоўваць узаемавыгадныя адносіны з усімі краінамі як на Захадзе, так і на Усходзе.

3. ЛДПБ актыўна падтрымлівае інтэграцыйныя працэсы на постсавецкай прасторы. І Расія, і Украіна, і Казахстан — нашы браты. Развіццё ўзаемаадносін паміж нашымі краінамі — вялікі плюс. Разам з тым любыя інтэграцыйныя ўтварэнні, у тым ліку і з Расіяй, павінны быць толькі раўнапраўнымі і ўзаемавыгаднымі.

САЦЫЯЛЬНА-ЭКАНАМІЧНАЯ СФЕРА

1. ЛДПБ за рэальнае павышэнне даходаў насельніцтва з ростам цэн і недапушчэнне перыядаў рэзкага падзення рэальнага ўзроўню жыцця людзей.

2. НЕ — беспрацоўю. Неабходна захаваць працоўныя месцы, якія маюцца, а пры скарачэнні — даць іншую магчымасць для працоўнай дзейнасці.



3. ЛДПБ за забеспячэнне гарантый захаванасці ўкладаў насельніцтва, устойлівасці банкаўскай сістэмы краіны, прыцягненне інвестыцый і найноўшых тэхналогій у фінансавы сектар.

4. ЛДПБ выступае за падтрымку вёскі. Трэба развіваць нашу глыбінку: ільготныя крэдыты на жыллё тэрмінам на 20 гадоў, бясплатная зямля, ільготы па аплаце ЖКГ, падатковыя льготы.

5. ЛДПБ за прыватную ініцыятыву. ЛДПБ прапануе ў мэтах стымулявання развіцця сярэдняга і малога бізнесу перадаць пустыючы адміністрацыйныя памяшканні прадстаўнікам сярэдняга і малога бізнесу, вызвалішы іх ад арэнднай платы на прымальны для бакоў тэрмін. Для прадпрыемстваў-падаткоўцаў — падатковыя «канікулы» на 2 гады і даступныя крэдыты. Мы зробім малы бізнес прывабным. Трэба захапіць моладзь, для якой важны не толькі даход, але і сэнс жыцця. Людзі павінны самі жадаць стаць прадпрыемальнікамі. «ПРАДПРЫМАЛЬНІК» мусіць гучаць горда!

6. ЛДПБ за працяг пенсійнай рэформы. Трэба адрадзіць працоўную пенсію, у перспектыве правесці персаніфікацыю пенсійных рахункаў і развіваць назапашвальныя фонды, сістэму недзяржаўнага пенсійнага забеспячэння.

7. ЛДПБ бачыць магутны патэнцыял у айчынным турызме. У сувязі з гэтым кожны дэпутат ЛДПБ будзе спрыяць развіццю турызму ў сваім раёне.

8. ЛДПБ падтрымлівае моладзь. Неабходна стымуляваць моладзь рэальнымі заробкамі і сацыяльнай падтрымкай маладых сем'яў, а менавіта ў жыллёвых пытаннях.

9. ЛДПБ за развіццё медыцыны і паліпшэнне стану здароўя нацыі. Першачаргова — даступнасць медыцынскіх паслуг для ўсіх грамадзян незалежна ад статусу і сацыяльнага становішча, а таксама даступнасць замежных лекаў або іх айчынных аналагаў.

Мы не з уладай і не з апазіцыяй — мы з НАРОДАМ! Толькі ЛДПБ ведае, як зрабіць наша з Вамі жыццё ЛЕПШЫМ! ГАЛАСУЙЦЕ ЗА Караліну Леанідаўну Аўхімовіч!

■ **Экалогія**

Хімічныя адходы — праблема агульная

Апошнім часам у Беларусі ліквідаваны тры падземныя сховішчы непрыдатных пестыцыдаў, была праведзена іх пераўпакоўка. У выніку колькасць небяспечных хімічных адходаў скарацілася на 17 працэнтаў. У хуткім часе будзе выдзелена яшчэ каля 200 тысяч даляраў на ўтылізацыю пестыцыдаў, якія ўтрымліваюць ртуть.

«У Беларусі застаецца яшчэ каля 10 тысяч тон небяспечных пестыцыдаў, — адзначыла кіраўнік Прадстаўніцтва ЕС у Беларусі Андрэа ВІКТАРЫН. — Але, галоўнае, у беларускіх уладаў ёсць разуменне таго, што гэта пытанне трэба вырашаць. Сховішчы па сутнасці з'яўляюцца бомбай запаволенага дзеяння, ніколі нельга быць упэўненым, што з імі нічога не здарыцца. У ЕС з такімі адходамі былі інцыдэнты, нельга дапусціць іх паўтарэння ў Беларусі. Тым больш, што мы ратуем не толькі вашу краіну, але і ўсю планету ад магчымых наступстваў экалагічнай катастрофы. Гэта наша агульная мэта».

Рэалізацыю праекта міжнароднай тэхнічнай дапамогі, мэтай якога быў вываз небяспечных хімічных рэчываў з тэрыторыі краіны, Міністэрства прыродных рэсурсаў і аховы

навакольнага асяроддзя пачало ў 2014 годзе. Шэраг яго мерапрыемстваў фінансавалі Еўрапейскі саюз і Сусветная харчовая і сельскагаспадарчая арганізацыя ААН. На ўтылізацыю пестыцыдаў, у прыватнасці, праблемнага сховішча ў вёсцы Мізгіры, што на Слонімскае, выдзелілі грант у больш чым 500 тысяч еўра. Памяшканне склада знаходзілася менш чым за 600 метраў ад вёскі, там захоўвалася і ртуть.

«Усяго з гэтага сховішча было вывезена амаль 300 тон небяспечных адходаў, — падвёў вынік працы міністр прыродных рэсурсаў і аховы навакольнага асяроддзя Андрэй КАЎХУТА. — Я лічу, што рэалізацыя праекта стала прыкладам таго, як мы можам працаваць у партнёрстве з краінамі ЕС, бо фінансаванне праекта адначасова адбывалася і з боку мясцовых бюджэтаў. Такім чынам, ліквідавана адно з самых небяспечных сховішчаў, якое дасталася нам яшчэ з часоў Савецкага Саюза. Мы спадзяёмся, што працяг праекта дапаможа нам утылізаваць астатнія адходы, якія захоўваюцца на складах».

У якасці выканаўцы праекта выступіла французская кампанія «Трэдзі». Менавіта ў Францыю было вывезена 258 тон бела-

рускіх адходаў, яшчэ 26 тон пестыцыдаў з высокім утрыманнем ртуті, знішчэнне якіх у Еўропе пакуль немагчымае, перавезены на больш бяспечны склад у Навагрудскім раёне. Апошнія 26 тон перададуць французскаму боку да 20 жніўня. Такім чынам, склад у Мізгірах будзе цалкам ліквідаваны.

«Мы вельмі рады, што менавіта французская кампанія была выбрана для выканання такой місіі, — прызналася Першы Саветнік Пасольства Францыі ў Беларусі Эльза ПІНЬБЕЛЬ. — Мы атрымалі міжнароднае прызнанне ў сферы перапрацоўкі адходаў. Хачу адзначыць, што наш праект — доўгатэрміновы, а яго задача — перадаць вопыт і веды беларусам, каб вы маглі самастойна займацца рашэннем гэтай праблемы».

Андрэй Каўхута расказаў, што ўжо сёння ў Беларусі плануецца зацвердзіць стратэгію абыходжання з адходамі да 2035 года. Цяпер дакумент знаходзіцца на дапрацоўцы з улікам пытанняў, якія ўваходзяць у кампетэнцыю іншых органаў: міністэрстваў прамысловасці, сельскай гаспадаркі і харчавання, аховы здароўя.

Яраслаў ЛЫСКАВЕЦ.

lyskavets@zviazda.by

■ **Адукацыя**

**КОНКУРС НА ЮРЫСТА —
11 ЧАЛАВЕК НА МЕСЦА**

Юрыдычны каледж Беларускага дзяржаўнага ўніверсітэта падвёў вынікі ўступнай кампаніі.

Сёлета дакументы на ўсе формы навучання сюды падалі 586 чалавек, а залічаны былі 196 навучэнцаў. З іх на дзённую бюджэтную форму атрымання адукацыі на аснове базавай адукацыі залічаны 25 чалавек. Конкурс сярод прэтэндэнтаў склаў 5,4 чалавека на месца, прахадны бал — 9,6 (у 2015 годзе — 9,5). З 25 залічаных 19 чалавек маюць пасведчанне аб агульнай базавай адукацыі з адзнакай.

На дзённую бюджэтную форму атрымання адукацыі на аснове сярэдняй адукацыі залічана 25 чалавек. Тут утварыўся конкурс — 10,9 чалавека на месца (летась — 3,1). Прахадны бал — 26,0 (у 2015 годзе — 16,8).

На дзённую платную форму атрымання адукацыі на аснове агульнай базавай адукацыі была пададзена 131 заява, а залічана 76 навучэнцаў. Конкурс — 1,8 чалавека на месца (у 2015 годзе — 1,6), прахадны бал — 8,7 (у 2015 годзе — 8,3).

На дзённую платную форму атрымання адукацыі на аснове агульнай сярэдняй адукацыі конкурс склаў 3,3 чалавека на месца (у 2015 годзе — 1,7). Для навучання на платнай форме абітурыентам неабходна было набраць 22,5 бала (у 2015 годзе — 13,6).

На завочную платную форму навучання залічана 30 навучэнцаў. Тут конкурс — 1,8 чалавека на месца (у 2015 годзе — 2,5). Прахадны бал — 14,0.

Надзея НІКАЛАЕВА. nikalaeva@zviazda.by